

பிரலார் பாரதி
அகில இந்திய வானொலி, சென்னை-4
11 10 2024 **FRIDAY** 12 40 **PM**
வணக்கம், ஆகாஷ்வாணி - செய்திகள்

தலைப்புச் செய்திகள்

1. இந்தோ-பசிபிக் மண்டலத்தில் அமைதியையும், வளர்ச்சியையும் உறுதி செய்வதற்கான விதிமுறைகள் வகுக்கப்பட வேண்டும் என்று பிரதமர் திரு. நரேந்திர மோடி வலியுறுத்தியுள்ளார்.
2. சிக்கிம் தலைநகர் கேங்டாக்கில் ராணுவத் தளபதிகள் மாநாட்டில் பாதுகாப்புத்துறை அமைச்சர் திரு. ராஜ்நாத் சிங் இன்று கலந்து கொள்கிறார்.
3. உள்நாட்டிலேயே மேம்படுத்தப்பட்ட **T-90** பீஷ்மா பீரங்கி இந்திய ராணுவத்தில் பயன்பாட்டுக்கு கொண்டுவரப்பட்டுள்ளது.
4. தூர்கா பூஜை, ஆயுத பூஜை இன்று பாரம்பரிய உற்சாகத்துடன் கொண்டாடப்படுகிறது.
5. சர்வதேச சேலஞ்சர் டென்னிஸ் போட்டியின் ஆடவர் இரட்டையர் பிரிவு அரையிறுதி ஆட்டத்தில் இந்தியாவின் பூநீராம் பாலாஜி – கஜகஸ்தானின் **Alexander Nedovyesov** இணை பங்கேற்கிறது.

>>>><<<<

இந்தோ-பசிபிக் மண்டலத்தில் அமைதியையும், வளர்ச்சியையும் உறுதி செய்வதற்கான விதிமுறைகள் வகுக்கப்பட வேண்டும் என பிரதமர் திரு. நரேந்திர மோடி வலியுறுத்தியுள்ளார்.

லாவோஸின் **Vientiane** நகரில் நடைபெற்று வரும் 19வது கிழக்காசிய உச்சிமாநாட்டில் உரையாற்றிய அவர், தெற்கு-சீன கடல்பகுதியில் அமைதி, பாதுகாப்பு மற்றும் அரசியல் நிலைத்தன்மை உறுதிசெய்யப்பட வேண்டும் என்றும் கூறினார்.

உலகின் பல்வேறு பகுதிகளில் நிகழ்ந்துவரும் மோதல்கள் குறித்து குறிப்பிட்ட பிரதமர், உலக நாடுகள் பொருளாதார வளர்ச்சிக்கான திட்டமிடல் பணிகளை துரிதப்படுத்த வேண்டும் என்றும் ஆட்சி எல்லைகளை விரிவுபடுத்துவதற்கான முயற்சிகளை கைவிட வேண்டும் என்றும் தெரிவித்தார்.

தற்போது நிகழ்ந்து வரும் மோதல்கள், உலகின் தென்பகுதி நாடுகளில் அதிக பாதிப்பை ஏற்படுத்தியுள்ளதாகவும் அவர் கூறினார்.

மேற்காசிய மற்றும் ஐரோப்பிய ஆசிய மண்டலங்களில் போருக்கான சூழல் ஏற்படுவதை தவிர்க்க, அப்பகுதியில் உள்ள நாடுகள் ஒத்துழைப்பு தர வேண்டும் என்றும் அவர் கேட்டுக் கொண்டார்.

சர்வதேச சட்டங்கள் மற்றும் இறையாண்மையை நாடுகள் மதித்து செயல்பட வேண்டும் என்றும், ஒரு நாட்டின் எல்லைப்பகுதியில் அண்டை நாடுகள் நேர்மையாகவும் உண்மையாகவும் மதித்து செயல்பட வேண்டும் என்றும் அவர் குறிப்பிட்டார்.

இதுபோன்று எழும் பிரச்சினைகளுக்கு மனிதாபிமான அடிப்படையிலான அணுகுமுறை தேவை என்றும் சுமுகமாக பேச்சுக்களை நடத்தி, தீர்வு காண்பதற்கு முன்னுரிமை அளிக்க வேண்டும் என்று அவர் கூறினார்.

அமைதியையும், வளர்ச்சியையும் நிலைநாட்ட இந்தியா இயன்ற அளவுக்கு தமது பங்களிப்பை உறுதி செய்யும் என்றும் அவர் தெரிவித்தார்.

உலக அமைதிக்கும், பாதுகாப்புக்கும் அச்சுறுத்தலாக உள்ள பயங்கரவாத சவால்களை அனைத்து நாடுகளும் ஒன்றிணைந்து எதிர்கொள்ள வேண்டும் என்றும் அவர் கூறினார்.

இணையதள குற்றங்கள், கடல்சார் பாதுகாப்பு, விண்வெளி தகவல் பாதுகாப்பு ஆகியவற்றுக்கு மிகுந்த முக்கியத்துவம் அளிக்கப்பட வேண்டும் என்றும் பிரதமர் குறிப்பிட்டார்.

சர்வதேச கடல்வழி மற்றும் வான்வழியை விதிமுறைகளுக்கு உட்பட்டு பயன்படுத்த வேண்டும் என்றும் அவர் கூறினார்.

வியட்நாம் - மியான்மர் பகுதிகளில் **Yagi** சூறாவளி தாக்குதலில் உயிரிழந்த மக்களுக்கு தமது ஆழ்ந்த இரங்கலை தெரிவித்த திரு. நரேந்திர மோடி, பாதிக்கப்பட்ட மக்களுக்குத் தேவையான உதவிகளை இந்தியா வழங்கியுள்ளதாகவும் தெரிவித்தார்.

>>>><<<<

சிக்கிம் தலைநகர் கேங்டாக்கில் இரண்டு நாட்கள் நடைபெறும் ராணுவத் தளபதிகள் மாநாட்டில், பாதுகாப்புத்துறை அமைச்சர் திரு. ராஜ்நாத் சிங் கலந்து கொள்கிறார்.

பாதுகாப்பான சூழ்நிலையை உறுதி செய்யவும், எந்தவொரு சூழலையும் எதிர்கொள்வதற்கு ஆயத்த நிலையில் இருப்பதையும் உறுதி செய்யும் நோக்கில் ராணுவத் தளபதிகள் உச்சிமாநாடு நடைபெறுகிறது.

ராணுவத்தின் தலைமை அதிகாரிகள், நாடு எதிர்கொண்டுள்ள பாதுகாப்பு தொடர்பான சவால்கள் குறித்தும், அவற்றை எதிர்கொள்வதற்கான வழிமுறைகள் குறித்தும் ஆலோசிக்கவுள்ளனர்.

நாட்டின் முப்படைகளின் திறன் குறித்தும் அவர்கள் விவாதிக்கவுள்ளனர்.

இந்த மாநாட்டில் கலந்து கொண்டு பாதுகாப்புத்துறை அமைச்சர் திரு. ராஜ்நாத் சிங், ராணுவத்தின் பயன்பாட்டிற்கு தேவையான சாலைத் திட்டங்களையும் தொடங்கி வைக்கிறார்.

>>>><<<<

இந்திய ராணுவத்தில் மேம்படுத்தப்பட்ட **T-90** பீஷ்மா பீரங்கி பயன்பாட்டுக்கு கொண்டுவரப்பட்டுள்ளது.

கடந்த 2003ஆம் ஆண்டு இந்திய ராணுவத்தில் சேர்க்கப்பட்ட **T-90** பீரங்கிகள் மிகுந்த செயல்திறன் கொண்டதாக உள்ளது.

உள்நாட்டிலேயே இதன் செயல்திறனை நவீனமுறையில் மேம்படுத்தி, தற்போது பயன்பாட்டிற்கு கொண்டுவரப்பட்டுள்ள புதிய பீரங்கிகள், துல்லியமாக தாக்கவல்லதாகவும், அதிக அளவு திறன்மிக்கதாகவும் உள்ளது.

நகரும் வேகம் மற்றும் பாதுகாப்பிலும் சிறந்து விளங்கும் மேம்படுத்தப்பட்ட **T-90** பீரங்கிகளை முப்படைகளின் தலைமை தளபதி ஜெனரல் உபேந்திர துவிவேதி இன்று பார்வையிட்டார்.

>>>><<<<

தூக்கா பூஜை இன்று கொண்டாடப்படுகிறது.

இந்நாளையொட்டி குடியரசுத் தலைவர் திருமதி. திரௌபதி முர்மு நாட்டு மக்கள் அனைவருக்கும் வாழ்த்து தெரிவித்துள்ளார்.

அவர் விடுத்துள்ள வாழ்த்துச் செய்தியில் சக்தியின் வடிவமாக திகழும் அன்னை ஸ்ரீதூர்காதேவி, தீமையை வென்று நன்மை வெற்றிபெற்றதை கொண்டாடும் நாளாக தூர்கா பூஜை திகழ்வதாக கூறியுள்ளார்.

அனைத்து சமூகத்தினிடையேயும் நல்லிணக்கமும், புரிதலும் ஏற்பட அன்னை தூர்கா அருள வேண்டும் என்றும் அவர் தெரிவித்துள்ளார்.

நாட்டு மக்களுக்கு வலிமையையும் தைரியத்தையும், உறுதிப்பாட்டையும் உருவாக்க அன்னை ஸ்ரீதூர்கா அருள்புரியட்டும் என்று குடியரசுத்தலைவர் தமது வாழ்த்துச் செய்தியில் குறிப்பிட்டுள்ளார்.

>>>><<<<

லோக் நாயக் ஜெயப்பிரகாஷ் நாராயண் பிறந்தநாள் இன்று கொண்டாடப்படுவதையொட்டி, பிரதமர் திரு. நரேந்திர மோடி அவருக்கு புகழாரம் சூட்டியுள்ளார்.

நாட்டு மக்களின் வளர்ச்சிக்காக அவர் ஆற்றிய அரும்பணிகளை நினைவுகூர்ந்துள்ள அவர், அவருடைய தனித்தன்மைகளும், கொள்கைகளும், அனைத்து தலைமுறையினருக்கும் ஊக்கமளிக்கும் வகையில் அமைந்துள்ளதாக தெரிவித்துள்ளார்.

பாரத் ரத்னா நானாஜி தேஷ்முக்-கின் பிறந்த நாளும் இன்று கொண்டாடப்படுவதை ஒட்டி, பிரதமர் அவருக்கு புகழாரம் சூட்டியுள்ளார்.

நாட்டின் கிராமப்புற மக்களின் வளர்ச்சிக்காகவும், அவர்களின் உரிமைகளை காக்கவும் அர்ப்பணிப்பு உணர்வோடு போராடியவர் நானாஜி தேஷ்முக் என்று பிரதமர் திரு. நரேந்திர மோடி குறிப்பிட்டுள்ளார்.

>>>><<<<

திருச்சியிலிருந்து தஞ்சாவூர், கும்பகோணம் வழியாக தாம்பரம் வரை இயக்கப்படும் இன்டர்சிட்டி விரைவு ரயிலுக்கு மக்களிடையே மிகுந்த வரவேற்பு உள்ளதாக எமது செய்தியாளர் தெரிவிக்கிறார்.

(வாய்ஸ் பைட் - நந்தகோபால் 42 செகண்ட்ஸ்)

>>>><<<<

ஆயுதபூஜை இன்று பாரம்பரிய முறைப்படி பக்தி சிரத்தையுடன் கொண்டாடப்பட்டு வருகிறது.

இன்று காலை முதலே அனைத்து கோவில்களிலும் ஆயுத பூஜையை ஒட்டி, சிறப்பு வழிபாடுகள் நடைபெற்றன.

தங்கள் தொழிலை பாதுகாக்கும் தெய்வமாக விளங்கும் ஸ்ரீதூர்கைக்கு சிறப்பு பூஜைகள் நடைபெற்றன.

பூக்கள், பழங்கள், அவல் பொரி வைத்து வீடுகளிலும் தொழில் நிறுவனங்களிலும் மக்கள் வழிபட்டு வருகின்றனர்.

சென்னை, மதுரை, திருச்சி, சேலம், திருநெல்வேலி, கோவை உள்ளிட்ட முக்கிய நகரங்களில் பூக்கள், பழங்கள், காய்கறி விற்பனை வழக்கத்தைவிட அதிகமாக நடைபெற்று வருகிறது.

மக்கள் ஆயுதபூஜையை ஆர்வத்துடன் கொண்டாடி வருவதாக எமது செய்தியாளர்கள் தெரிவிக்கின்றனர்.

(வாய்ஸ் டைட் - விஜயகுமார், மோகன் 50 செகண்ட்ஸ்)

>>>><<<<

சர்வதேச சேலஞ்சர் டென்னிஸ் போட்டியின் ஆடவர் இரட்டையர் பிரிவு அரையிறுதி ஆட்டத்தில் இந்தியாவின் ஸ்ரீராம் பாலாஜி – கஜகஸ்தானின் **Alexander Nedovyesov** இணை பங்கேற்கிறது.

பிரான்சில் நடைபெற்று வரும் இப்போட்டியில் இந்த இணை இன்று செக் குடியரசின் **Matez Vocol** - ஸ்விட்சர்லாந்தின் **Jakub Paul** இணையை எதிர்கொள்கிறது.

>>>><<<<

ஸ்பெயினில் **Valencia**-வில் நடைபெற்று வரும் சர்வதேச டென்னிஸ் போட்டியில் இன்று நடைபெறும் அரையிறுதி ஆட்டத்தில் இந்தியாவின் ஜீவன் நெடுஞ்செழியன் - விஜய் சுந்தர் பிரசாந்த் இணை பங்கேற்கிறது.

இந்த இணை போலந்தின் **Karol - Piotr Matuszewski** இணையை எதிர்கொள்கிறது.

>>>><<<<